


# Böyük milli təəssübkeş

**Heydər Əliyev istər Azərbaycana rəhbərlik etdiyi, istərsə də SSRİ Nazirlər Sovetində yüksək vəzifədə çalışdığı dövrlərdə Gürcüstanın etibarlı dostu olub. Odur ki, qonşu ölkənin həm rəhbər şəxsləri, həm də bütün azərbaycanlılar ümummilli lideri böyük hörmət və ehtiramla xatırlayırlar. 2023-cü il – "Heydər Əliyev ili" çərçivəsində "Xalq qəzeti" ilə Diaspora üzrə Dövlət Komitəsinin gərcəkləşdirdiyi birgə layihədə budəfəki qonağımız Gürcüstanda yaşayan soydaşımız, hüquqşünas Mübariz Qarayevdir.**



"Bu il Azərbaycan xalqı ulu öndər Heydər Əliyevin 100 illik yubileyini qeyd edir. Böyük siyasi xadim olan Heydər Əliyev müasir Azərbaycan dövlətinin memarı və qurucusudur. Gürcüstanda da Heydər Əliyevi çox sevirlər. Bu ölkədə yaşayan azərbaycanlıların cəmiyyətə bugünkü inteqrasiyasında, dövlət və hökumət orqanlarında təmsil olunmalarında, özəl sektorda çalışmalarında dünya miqyaslı siyasətçi, görkəmli tarixi şəxsiyyət Heydər Əliyevin böyük rolu olub. Bir çoxları kimi, mənəm də həyatımda, özəl sektora marağımın artmasında ulu öndər böyük rol oynamış", – deyir Mübariz Qarayev bildirir.

Qarayev deyir ki, gənclik illərində tarixi şəxsiyyətlərlə bağlı ədəbiyyat oxumağı sevib. Nelson Mandela, Mustafa Kamal Atatürk, İlyas Çavqavadze və digər tarixi şəxsiyyətlərin həyatı onun üçün maraqlı olub. Sonradan Heydər Əliyevin həyatı ilə maraqlanıb: "Onun haqqında oxuduqlarım və eşitdiklərim mənə bu şəxsiyyətə qarşı böyük maraq yaratmışdı. Qətiyyətlə deyir bilərdim ki, o, güclü bir strateq və siyasi memar idi. Moskvada, SSRİ kimi nəhəng bir dövlətin hökumətində təmsil olunmaq çox böyük bacarıq tələb edirdi. Qafqaz, xüsusən də Azərbaycan mədəniyyətinin daşıyıcısı olan bir insanın rusların mədəniyyətini və siyasətini də dərinləndirməsi hər adamın işi deyil. Ümummilli liderin 1990-cı il 20 Yanvar qırğınından dərhal sonra, yanvarın 21-də Moskvada aldığı qətiyyətli addımı, şücaətli bütün dünyanı heyran etmişdi. Ulu öndərin bu qətiyyətli addımından sonra mənə onunla görüşməyə böyük həvəs yaranmışdı. Çox şadam ki, arzum 2000-ci ildə reallaşdı".

Soydaşımız xatırlayır: "2000-ci ilin martında ümummilli liderimiz Heydər Əliyevin və Gürcüstan Prezidenti Eduard Şevardnadzenin iştirakı ilə "Qırmızı körpü"də bayram tədbiri keçirildi. Azərbaycan icmasının fəal üzvləri kimi, mən də tədbirdə iştirak etdim. Tədbirin rəsmi hissəsi başa çatdıqdan sonra Heydər Əliyev soydaşlarımızla görüşdü. Mənim ən böyük arzum da onda reallaşdı".

Mübariz müəllim deyir ki, soydaşlarımızla söhbət edərkən Heydər Əliyev həmin diqqətlə nəzərdən keçirib. Birdən Mübariz Qarayevə yaxınlaşdı və "Cavan oğlan, sən kimsən, nə ilə məşğulsan", – deyərək soruşdu: "Mən Sankt-Peterburqda oxuduğumu, hüquq təhsili aldığıma, haralarda işlədiyimi və hazırda azərbaycanlıların inteqrasiyası ilə bağlı QHT sahəsində çalışdığımı söylədim. Ulu öndər üzümə baxaraq dedi: "Oğlum, çox doğru yoldasan. Amma gərək sən və sən kimi insanlar gəncləri də inkişaf etdirəsiniz. Siz Gürcüstan vətəndaşlarıdır. Bu dövlətin inkişafı, möhkəmlənməsi üçün çalışın. Çalışın gəncləri təhsilə cəlb edin. Onlar gürcü dilini, gürcü mədəniyyətini

mükəmməl öyrənsinlər. Çalışın QHT-lərin də sayı çox olsun. Biz də çalışırıq ki, sizlərə köməklik göstərek. Bu gün həyata keçirilən layihələr sizlər üçün nəzərdə tutulub. Nə qədər çox gəncimiz ali təhsil alsın və gürcü dilini bilsə, o qədər çox inteqrasiya edərsiniz".

M. Qarayev əvvəllər bu tövsiyələri necə icra edəcəkləri barədə fikirləşir. Amma sonradan hər şey aydın olur. Ulu öndərin siyasi kursunu layiqincə davam etdirən Prezident İlham Əliyevin göstərişinə əsasən SOCAR Gürcüstandakı azərbaycanlı tələbələrini təhsil haqlarını ödəməyə başlayır.

M. Qarayevin sözlərinə görə, əgər keçmiş nəzər salsaq görərik ki, 1992-ci ildən 2003-cü ilə qədər Gürcüstanda barmaqla sayılacaq qədər ali təhsilli azərbaycanlı gənc olub. Gürcü dilini bilənlər də çox az olub. Lakin sonradan bu rəqəm artmağa başlayıb və bu gün Gürcüstanda ali təhsil almış minlərlə gəncimiz var. Onlardan parlamentdə və digər dövlət orqanlarında, bələdiyyə və digər strukturlarda, özəl sektorda çalışırlar. Bəli, bunlar ulu öndərin dediyi həmin köməkliyin nəticəsidir. Bu gün regionda reallaşan irimiqyaslı enerji, nequlyat layihələri də gəncliyin inkişafına təkan verir.

Heydər Əliyevlə söhbətdən sonra M. Qarayev QHT rəhbəri kimi, fəaliyyətini daha da genişləndirib, milli azlıqların təhsil, inteqrasiya problemlərinin həlli ilə məşğul olub. Bu da onun Gürcüstan Prezidenti administrasiyasında yüksək vəzifə tutmasında mühüm rol oynamış: "Ulu öndər Əliyevin mənə verdiyi tövsiyələrin nəticəsində çalışdım və sonunda 2008-ci ildə Gürcüstan Prezidentinin milli azlıqların məsələləri üzrə müşaviri təyin olundum. Bu vəzifədə çalışdığım müddətdə də soydaşlarımızla bağlı məsələ daim diqqətimdə olub. Həmin dövrdə administrasiyada Təhsil Nazirliyi ilə birlikdə milli azlıqların normal ali təhsil almaları üçün "1+4" proqramı hazırlanırdı. Mən də layihənin hazırlanmasında fəallıq göstərdim. Heydər Əliyevin "gənclərin gürcü dilini öyrənmələrinə, təhsil almalarına köməklik göstərin" sözləri daim yaddaşıma həkk olunub. Ona görə də bu proqramın həyata keçməsinə çalışdım və sonunda buna nail olduq. Bu da soydaşlarımızın bu gün gürcü dilini öyrənmələrində, ali təhsil almalarında mühüm rol oynamış".

Mübariz deyir ki, bu gün Gürcüstanda yaşayan azərbaycanlıların öz ölkələrinin inkişafında mühüm rol oynamaları da ulu öndərin adı ilə bağlıdır. Məhz Heydər Əliyevin tövsiyələri əsasında azərbaycanlılar Gürcüstanda təhsil almışlar. Bir zamanlar bezi qüvvələrin təzyiq və təsiri altında bəzi azərbaycanlılar Gürcüstanı tərk etdilər. Heydər Əliyev Tbilisidə soydaşlarımızla görüşdə onlara Gürcüstan dövlətçiliyinin möhkəmlənməsinə xidmət etməyi tövsiyə

edirdi. Tbilisidə azərbaycanlı icmasının nümayəndələri ilə görüş keçirildi. Prezident Eduard Şevardnadze bizi diaspor adlandırdı. Bu zaman ulu öndər erkən onun sözünü kəsib dedi ki, "unutmayın, siz diaspor deyilsiniz, siz aborigen xalqsınız. Siz bu ölkənin vətəndaşı olaraq Gürcüstan dövlətinin möhkəmlənməsinə xidmət etməlisiniz". Bu fikirlərdə böyük mənə, fəlsəfə vardı və bizi öz yerimizdə möhkəmlənməyə sövq etdi. Buna görə də biz ulu öndərə minnətdarıq.

2003-cü ildə M. Qarayev Gürcüstanın Azərbaycanlı İcmasının İnkişaf Mərkəzi adlı QHT yaradırdı. Bu təşkilat vasitəsilə Gürcüstanda azərbaycanlıların yığcam yaşadığı bölgələrdə soydaşlarımızın gürcü dilini bilmələri, ali təhsilə maraqlarının artması istiqamətində işlər görür. O, 2018-ci ildə təşkilatın adını dəyişir və "Şəffaf Qafqaz" Yenidənqurma və İnkişaf Mərkəzi adlandırır. M. Qarayev deyir ki, təşkilatın adının dəyişdirilməsi də Heydər Əliyevin bir zamanlar səsləndirdiyi fikirlə əlaqəli olub. Bəli, ki, dünya şöhrətli tarixi şəxsiyyət Heydər Əliyevin "Qafqazda sülh" ideyası ona və tərəfdarlarına bu istiqamətdə fəaliyyət göstərməyə, bunun üçün də təşkilatın adını dəyişməyə sövq edib.

2019-cu ildə M. Qarayev Gürcüstan Prezidentli Salome Zurbəşvili ilə birlikdə Azərbaycanda səfərdə olub. Bakıda gördüyü inkişaf, bölgələrdə həyata keçirilən abadlıq-quruculuq layihələrinin uğurlu nəticələri onu və qonaqları valeh edib. Azərbaycanın 2020-ci ilin payızında Prezident İlham Əliyevin rəhbərliyi ilə 44 günlük müharibədə qazandığı şanlı Qələbə, qısa vaxt ərzində işğaldan azad olunmuş ərazilərdə həyata keçirdiyi yenidənqurma və bərpa işləri ölkənin gələcəyinə böyük inam yaradır.

Qeyd edək ki, Mübariz Qarayev 1970-ci il mayın 15-də Gürcüstanın Kve-mo Kartli bölgəsinin (Qarayay mahalı) Qardabani rayonunun Cander kəndində anadan olub. Orta məktəbi bitirdikdən sonra Rusiyanın Sankt-Peterburq şəhərində ali hüquq təhsili alıb, vəkallik fəaliyyəti ilə məşğul olub. 1998-ci ildə isə Gürcüstan qayıdaraq 1998-2000-ci illərdə azərbaycanlıların yığcam yaşadığı bölgələrdə hüquq mühafizə orqanlarında çalışıb. 2008-2013-cü illərdə sabiq prezident Mixeil Saakəşviliyə aparılacaq milli azlıqların məsələləri üzrə dövlət müşaviri vəzifəsində çalışıb.

**Hazırladı: Nəriman ƏLİYEV**